

mahi, tera ano e pera te pai me enei tau ka huri nei.

E mihi ana hoki tenei ki nga tamariki e tupu ake nei e whakauru haere mai nei ki nga mahi a te Koaea, me nga karakia nunui. Ka tupu nga mahi i runga i enei huarahi. Kia pai ta koutou pupuri i enei mahi a te Hahi.

KURA RATAPU.

Mai ano o te timatanga katahi ano ka penei rawa te pai o nga whakahaere, me te tokomaha hoki o nga tamariki o te Kura Ratapu. E 70 nga ingoa i runga i te roru inaianei. Me puta he mihi ma tatou kia Mihi Karaati (Miss Grant) mo te pai o tana whakahaere i nga tamariki, me tona kaha ki te hapai i tenei o nga mahi a te Hahi. E tino waimarie ana tatou mo te nohanga o enei wahine i waenganui i a tatou, ara i a Mihi Kirawhina (Miss Griffin) me Mihi Karaati. Tokorua raua he wahine i tino akona paitia i Ingarangi mai ra no ki a raua na mahi i raro i nga tikanga o te whakapono. Kia pai te manaaki i enei o tatou whaea. Kia nui hoki te whakamihhi ki nga kai-whakaaako o ta tatou Kura Ratapu, ara, kia Heni Aporo, kia Wini Black, kia Rangi Ratete, kia Rangi Hemana, kia Iritana, kia Hipora Hall, kia Tame Petane. No naianei ka uru mai hoki a Te Ngaru ki tenei mahi. Kia mau koutou ki ta koutou mahi. E ki ana a Horomono "Maka to taro ki te mata o nga wai: kia maha hoki nga ra ka kitea ano e koe." I tenei ra he tamariki ratou, apopo kua kiia ko ratou te iwi, ko ratou te Hahi. No reira, kia pai te rui i a koutou purapura. Kia ngakau nui ki ta koutou mahi, notemea he mahi nui he mahi tapu. He whakamakuku ta koutou mahi i nga mea e tupu hou ake ana, a e ki ana ano a Horomona, "Te tangata e whakamakuku ana, ka whakamakukuria ano ia."

SCOUTS.

Kua rongo koutou ki nga tamariki kua whakaturia nei hei hoia, ara Scouts. Kua kaha te tipu o tenei mahi i roto i te iwi pakeha. Ehara i te mea he ako tenei tikanga i nga tamariki ki te patu tangata. Engari he ako ki te manaaki, ki te noho pai, ki te whakarongo ki nga kupu tohu-tohu a nga pakeke. Tekau-ma-waru nga tamariki tane o Ohinemutu, e ono o te Whakarewarewa kei roto i taua whakahaere.

Me puta he kupu whakamihhi ma tatou kia Mr Hawley, kia Hohepa, kia Tiawhi Ratete mo to ratou kaha ki nga mahi e tupu tika ai nga tamariki.

PAIPERA KARAIHE.

Kei te hui tonu te Paipera Karaihe i nga po Turei katoa. Kanui te pai me te mau o te kaha o tenei whakahaere. E 21 nga ingoa kei roto i teroru. Kua maha enei tau o tenei karaihe e mau tonu ana. Na nga kaumatua tonu tenei karaihe.

TE PIHOPA.

No te 17 o Aperira ka tae tuatah mai to tatou Pihopa hou ki konei. Kaore he Minita i te Pariha nei i taua wa. No te 9 o Mei ka hoki mai ano. I tenei taenga mai 12 nga tangata i whakapangia e ia.

KURA MINITA.

Ko nga tangata o tenei Pariha kei te Kura Minita ara kei Te Rau, ko Te Waaka, ko te Manihere me tona hoa wahine, ko Mohi me tona hoa wahine, ko Te Wharekauri Munro, ko Te Patihana. Kanui te pai o te noho o enei tangata i to ratou Kareti, me te pai ano hoki o te ripoata a te Tumuaiki mo a ratou mahi. Hei a Hepetema nei ka whakapangi a Te Waaka raua ko Te Wharekauri Munro hei Rikona. Ko Te Waaka ka whakanohia ki Taupo, ko Munro ki Hahi Pei. Kia mahara te Pariha ki te inoi mo enei tangata ka whakapangia nei.

HAPA A TE ARIKI.

Takoto tonu ai te Hapa a Te Ariki ki Ohinemutu nei i nga ratapu tuatahi o tena marama o tena marama. E tae ana i etahi wa ki te 48 nga tangata tango Hapa, a i etahi e hoki ana ki te 16. Kei mangere nga tangata kua oti te whakapa e te Pihopa ki te haere mai ki nga karakia e takoto ai te Hapa a Te Ariki. He tikanga tenei e whiwhi ai tatou ki te kaha wairua. Engari kia mahara ano ki tona tikanga. Kua hei haere noa mai i runga i te ngakau whakaaro kore ki tenei mea tapu. Ko te ngakau ripeneta, ko te whakapono ora, ko te aroha ki nga tangata katoa, koianei nga huarahi tika ki te Hapa a Te Ariki.

TE OKENA.

No te matenga atu ano o Hana Peneti ka riro tera o ana mahi i waiho ake ai ki te ao nei i a Marara Yates. Kua mutu a Marara a kua whakaritea ko Miss Preen hei patu i te Okena.

WHARE KARAKIA HOU.

Kua tuturu te whakaaro o te Komiti, a kua timataia hoki nga tikanga e tu ai he Whare hou mo tatou ki Ohinemutu nei. Ka toru tekau nga tau o tenei whare e tu ana, a i nga rangi kino te ua e maku katoa ana a roto o te whare. Na te rongoa i roto i te hau ngawha i tere rawa ai te mate o tenei whare. E whakaarotia

ana e te Komiti ko te kaupapa o te whare hou me hanga ki te raima kia kore ai e tere te mate i te ngawha. Kei te kaha te whakahaere a te Komiti tane me te Komiti wahine i tenei take.

HOKOHOKO TAONGA.

E mihi ana te Komiti ki nga tane wahine i manaaki nei i te tonu o Poneke ki etahi taonga Maori. E £25 te wariu o nga taonga i tukuna mai e nga Maori o te Pariha nei hei hari ki Poneke. Ko te utu mo aua taonga tera ano e tukuna mai hei manaakitanga mo to tatou whare karakia hou e tumanakohia nei. Kua tuturu te kupu a te Komiti kia whakaturia he Bazaar ara he mahi hokohoko ki Rotorua nei a te Kirihimete. Kia kaha katoa nga Komiti ki te whakahaere i nga mahi i whakaritea ma ratou, mo te tae rawa atu ki tera wa kua paenga nga taonga i whakaarotia ai. Ko te whare e tu nei he oha na nga matua kia koutou. Waiho hoki te whare hou ka hanga nei hei whakahonoretanga ma tatou i te Atua, hei oha hoki ma tatou ki nga tamariki ki nga mokopuna i muri i a tatou.

Heoi he nui te mihi o to koutou Minita mo ta koutou manaaki nui i a ia, me te kaha hoki o ta koutou awhina i nga mahi a te Hahi. Tenei hoki ia te mihi nei ki te iwi nui tonu, mo nga tohu maha o to ratou aroha ki nga pani kua mahue ake nei ki te ao i te welenga atn o to ratou whaea i a ratou. Ma te Atua tatou katoa e manaaki, kia tika ai ta tatou whakahaere i nga taranata a te Ariki kua whakawhiwhia mai nei e ia ki tenei, ki tenei o tatou. Kia pono ta tatou mahi ki a ia.

Heoi ano. Na te Komiti o te Hahi.

Maori Ordination.

The ordination of five Maori Priests and two Maori Deacons was arranged for Sunday, August 28th, at Gisborne Parish Church, as it was impossible to hold the ordination on the appointed Prayer Book day in September on account of the Mission, and because it was easier for the ordinands to get away from their districts and parochial duties in the winter than later on in the year.

The Bishop of the Diocese had a quiet afternoon for the men in the College Chapel at Te Rau, and gave three addresses in preparation for the great gift which was so soon